

سیاحت سے متعلق بین الاقوامی کانفرنس کل گوہاٹی میں شروع - وگی

Posted On: 04 DEC 2017 7:55PM by PIB Delhi

نئی دہلی، 4 دسمبر 2017/ سیاحت سے متعلق چھٹی بین الاقوامی مارٹ (آئی ٹی ایم) کل آسام کے شہر گوہاٹی میں شروع ہوگی۔ سیاحت کی وزارت شمال مشرقی ریاستوں کے تعاون سے 5 سے 7 دسمبر تک اس کانفرنس کا انعقاد کر رہی ہے۔ آسام کے گورنر جناب جگدیش مکھی، آسام کے وزیر اعلیٰ جناب سربانند سونوال، مرکزی وزارت سیاحت کے سکرٹری محترمہ رشی ورمہ اور مرکزی وزارتوں نیز شمال مشرقی ریاستوں کے دیگر معززین کی موجودگی میں اس کا افتتاح کریں گے۔

سیاحت سے متعلق اس چھٹی بین الاقوامی کانفرنس میں ”ہندستان کی مشرق کی طرف توجہ کی پالیسی“ کو اجاگر کیا جائے گا۔ خاص طور پر آسیان اور بڑے مشرقی ایشیا کے علاقے کے ملکوں کے ساتھ ہماری پالیسی کے تعلق سے شمال مشرقی علاقے میں سیاحت کے فروغ پر عمومی طور پر غور و خوض کے علاوہ اس میں آسیان علاقے کے ساتھ ثقافتی تعلقات کو فروغ دینے اور عوام سے عوام کے درمیان رابطے بڑھانے جیسے ”ہندستان کی مشرق کی طرف توجہ کی پالیسی“ کے مقاصد پر توجہ مرکوز کی جائے گی۔

اس کانفرنس کے ذریعہ شمال مشرقی ریاستوں کے سیاحت سے متعلق کاروباری افراد اور صنعت کار ایک جگہ جمع ہوں گے۔ کانفرنس میں خریداروں، فروخت کرنے والوں، میڈیا، سرکاری ایجنسیوں اور اس معاملے سے دلچسپی رکھنے والے دیگر افراد کے درمیان رابطے کا اہتمام کیا گیا ہے۔ ہندستان کا شمال مشرقی علاقہ اروناچل پردیش، آسام، منی پور، میگھالیہ، میزورم، ناگالینڈ، تریپورہ اور سکم جیسی ریاستوں پر مشتمل ہے۔ اس علاقے میں سیاحوں کی دلچسپی کے زبردست امکانات پائے جاتے ہیں۔

پوری دنیا سے اور ملک کے مختلف حصوں سے خریدار اور میڈیا سے متعلق نمائندے اس مارٹ میں شرکت کر رہے ہیں۔ اس سے انہیں شمال مشرقی علاقے کے فروخت کنندگان کے ساتھ روبرو ہونے کا موقع ملے گا۔ اس سے اس علاقے کے سیاحت سے متعلق مصنوعات سپلائی کرنے والوں کو بین الاقوامی اور اندرون ملک خریداروں تک پہنچنے کا موقع ملے گا جس سے سیاحت کو فروغ حاصل ہوگا۔ 29 سے زیادہ ملکوں کے 66 مندوبین جن میں اس معاملے سے دلچسپی رکھنے والے اور میڈیا افراد شامل ہیں، کانفرنس میں شرکت کر رہے ہیں۔ ان ملکوں میں آسٹریلیا، بھوٹان، برونائے، کینیڈا، چین، کمبوڈیا، قبرص، فجی، جرمنی، انڈونیشیا، اٹلی، جاپان، کینیا، پی ڈی آر، ملیشیا، میانمار، نیپال، نیدر لینڈ، فلپائن، پرتگال، سنگاپور، اسپین، تنزانیہ، تھائی لینڈ، امریکہ، برطانیہ، ویتنام، ترکی اور جنوبی کوریا جیسے ملکوں کے مندوبین شامل ہیں۔

سیاحت سے متعلق بین الاقوامی کانفرنسیں شمال مشرقی ریاستوں میں ایک ایک کر کے منعقد کی جاتی ہیں۔ اس سے پہلے گوہاٹی، توانگ، شیلانگ، گنگٹوک اور امپھال میں یہ کانفرنسیں منعقد کی جا چکی ہیں۔

م ن ج - ج -

U- 6093